

అగ్నికీరణం

నా పేరు కరుణ. నేను మీకు చిరపరిచితురాల్ని. మీ యింట్లోనే, మీ ప్రక్కింట్లోనే, బంధువులింట్లోనే, తెలిసిన వాళ్ళింట్లోనే నన్ను చూసే వుంటారు, ఓ జాలి నిట్టార్పు విడిచే వుంటారు. కాని... నాకు కావలసింది జాలికాదు. నా సమస్య గురించి మీరు సహృదయంతో ఆలోచించడం, పరిష్కారం సూచించడం.

నేనెక్కువ చదువుకోలేదు. లోకజ్ఞానమూ అంతంత మాత్రమే. ఈ సమాజాన్ని శాసిస్తున్న ధర్మశాస్త్రాల గురించి, నీతిసూత్రాల గురించి నాకు లోతుగా తెలియదు. నా కన్నీటి గాఢకు కారణమేమిటి? నా నుదుటి వ్రాతా? పురుషుని అధిపత్యాన్ని తరతరాలుగా తలదాలుస్తున్న సమాజమా? సాటి మనిషి కష్టాన్ని చూచి చమర్చుని రాతి హృదయాలా?... నా కథకు ముగింపేమిటి? మరణమా? జీవచ్ఛవంలా బ్రతుకు నీడ్యడమా? ప్రయత్నించి నా చిన్ని గుండెలో ఓ చిరుదీపాన్ని వెలిగించుకోవడమా?

కథ చెప్పకుండా ముగింపేమిటని అడగడం, సమస్యను చెప్పకుండా పరిష్కారాన్ని సూచించ మనడం భావ్యం కాదు. నాలాంటి వేలాది కరుణల కథలు మీకు తెలిసే వుంటాయి. వీటన్నిటి సారాంశం ఒకటే. ప్రారంభం, నడక ముగింపు వేర్వేరుగా వుండొచ్చు. నా కథ అనగానే అనంతమైన జ్ఞాపకాలు, హృదయాన్ని నులిమేస్తున్న భయంకరమైన

సన్నివేశాలు కళ్ళముందు నిలుస్తున్నాయి.

* * *

అమ్మ పొత్తిళ్ళల్లో తొలిసారి కలకలా నవ్వన నేను పదమూడేళ్ళు నిండే వరకు కిలకిలా నవ్వడం మరిచిపోలేదు. వెన్నెల చాందినీ క్రింద, పచ్చిక తివాచీమీద, స్వేచ్ఛగా ఛెంగు ఛెంగున గెంతుతున్న హరిణం మెడలో వద్దువద్దని గింజాకుంటున్నా బలవంతాన పసుపుతాడు వేశారు. జీవితంలో అతి ప్రధానమైన ఘట్టం వివాహం నాలో పులకింతలు రేపలేదు వివాహంతో నా పెదాలనంటిన నవ్వు, నా కళ్ళల్లోని కాంతి, నా చెక్కిళ్ళల్లోని రక్తిమ చెరిగిపోయాయి. పెళ్ళి గురించి అందమైన కలలు కనే వయసు రాకుండానే భయంకరమైన అనుభవా లెదురయాయి.

మొదటి వండుగకు మా యింటికొచ్చాడు నా భర్త. నేనతని ఎదుటపడితే చాలు అదేలా చూస్తున్నాడు నావంక. అతని చూపు నా మీద పడగానే నా శరీరం గజ గజ వణికి పోతుంది. భయంతో గుండె లదిరి పోతున్నాయి. అతని చూపుపడని రహస్య ప్రదేశానికి వరుగెత్తి దాక్కోవా లనిపిస్తుంది.

అలోచనలతో, భయంతో అలసిపోయి సొమ్మసిల్లి నిద్రపోతున్న నన్ను కొండ చిలువ చుట్టేస్తున్నట్లనిపించి, దిగ్గున లేచాను. రెండు ఇనుప హస్తాలు నా శరీరాన్ని పట్టి నలిపేస్తున్నాయి. భయంతో కెవ్వున కేక వేయబోయాను. నా గొంతులో నుండి శబ్దం రాలేదు. నా శరీరం మొద్దు బారిపోయింది.

మళ్ళీ తెలివొచ్చేసరికి నా ముఖం మీద నీళ్ళు కొట్టి బట్టలు సర్దు కుంటూ బయటి కెళ్తున్నాడు నా శరీరం మీద, జీవితం మీద ఒక్క పసుపు తాడుతో అధికారం సంపాదించిన పురుషోత్తముడు. బలవంతాన ఓపిక తెచ్చుకుని లేవబోయాను శరీరంలో ఏ కీలుకాకీలు, ఏ కండరాని కాకండరం

విరగ్గొట్టినట్టుగా వుంది. కాళ్ళు తేలిపోతున్నాయి. నిస్సత్తువతో కళ్ళు మూసుకుపోతున్నాయి. ఐనా, ఏం జరిగిందో అర్థం చేసుకోవడానికి ప్రయత్నిస్తున్నాను. తెలిసీ తెలియని వయసు. సన్నద్ధం కాని మనసు. శరీరం అనుభవం ఏం జరిగిందో తెలుపుతుంది. నా శరీరాన్ని చూసుకుంటే నాకు రోతగా వుంది. నా భర్త తలపుకు వస్తే నా గుప్పెళ్ళు బిగుసు కుంటున్నాయి. అవమానంతో నా గుండె మండిపోతుంది. నా నిస్సహాయతను తలచుకుంటే దుఃఖ సముద్రం కట్టలు తెంచుకుంటుంది. నా ముందు బ్రతుకును తలచుకుంటే నా ప్రాణం కడగట్టిపోతుంది.

పండగ వెళ్ళాక నా భర్త ప్రయాణ మవుతుంటే హాయిగా ఊపిరి వీల్చుకున్నాను. నన్ను వాళ్ళింటికి తనతో పంపమని అతను నాన్నను అడుగుతుంటే పెనుతుఫానులో లేలేత అకులా రెపరెపలాడాను. అమ్మమాటతో తాత్కాలికంగా నా గండం గడిచింది. మంచి ముహూర్తంలో శుభకార్యం చేసి, ఆ కాస్త అడ్డు తీర్చి సలక్షణంగా కాపురానికి పంపుదామని చెప్తుంది అమ్మ. పిచ్చితల్లి! ఓ దుర్ముహూర్తంలో ఈ రాక్షసుడు సంప్రదాయపు గీతల్ని, సున్నితమైన భావాల్ని చెల్లాచెదురు చేశాడని నీతో నేరు విప్పి ఎలా చెప్పను?!

* * *

ఈ రోజులు మళ్ళీ రావేమో నన్నట్లుగా, యీ సంతోషం మళ్ళీ దొరకదేమో నన్నట్లుగా, యీ నవ్వులు మళ్ళీ వినిపించవేమో నన్నట్లుగా అబగా, అత్రంగా అనందాన్ననుభవిస్తున్నాను. యింకా కొద్ది రోజుల్లో తన రెక్కలు తెగిపోతాయని తెలిసిన పక్షిలా ఎగిరాను. తన కంఠం మూగ బోతుందని తెలిసిన కోయిలలా ఎలుగెత్తి పాడాను మధ్యమధ్యలో కమ్ముకు వస్తున్న విషాదపు మేఘాల్ని బలవంతాన చెల్లాచెదురు చేసి యీ నాలుగు రోజులు సుఖంగా, సంతోషంగా వుండడానికి ప్రయత్నిస్తున్నాను.

అంత ఆరాటంలోనూ, అంత భీతిలోనూ ఆలోచించడం నేర్చుకుంటున్నాను. నాలో నేను తర్కించుకుంటున్నాను. వైవాహిక జీవితాన్ని గడపడానికి తగిన వయసు, పరిపక్వత రాకుండానే నెత్తి మీద బరువు దింపుకోవడం కోసం నా ప్రతిఘటనను త్రోసిపుచ్చి నా పెళ్ళికి తొందరపడింది నా తల్లిదండ్రులు. అందులో నా భర్త పొరపాటే ముంది? బ్రతుకంతా కలసి వుండవలసిన వాళ్ళం. అతని నీడనే అసహ్యించుకోవడం, అతని స్పర్శనే భరించలేకపోవడం... నాలోనే ఏదోలోపముంది సరిదిద్దుకోవాలి. నా భర్తను ప్రేమించడానికి ప్రయత్నించాలి.

కాని, ఎంతవద్దనుకున్నా గజగజ వణుకుతున్న మేకపిల్లమీదకు లంఘిస్తున్న పులే నా కళ్ళముందు నిలుస్తూంది. దొంగలా నా గదిలో దూరి, మృగంలా పని ముగించుకుపోతున్న సంఘటన గుర్తుకువచ్చి కంపించిపోతున్నాను. మృదువుగా నన్ను చేరదీసి సున్నితమైన చేష్టలతో, సరసాక్షులతో అందమైన అనుభవానికి సరసిద్ధం చేసుంటే నేనీనాడింత దారుణమైన మనః స్థితిలో వుండకపోదునేమో! వైవాహిక జీవితమంటే యింత జాగుప్స, నా భర్త సాన్నిధ్యమంటే యింత హాడలు వుండకపోవునేమో! ... కాదు... కాదు. నేనిలా అనుకోకూడదు. అందరి ప్రవృత్తి వేకలా వుండదు. మనుషులందరిలోనూ లోపాలు, బలహీనతలు వుంటాయి. మొరటుతనం, దుడుకుతనం అతని స్వభావమయ్యుండొచ్చు. ఎలావున్నా అతను నా భర్త. సహించి, ఓర్పుతో నాకు కావలసినట్లుగా మలచుకోవాలి. ప్రేమతో అతని లోపాల్ని సరిదిద్దాలి. అతను కోరుకున్నట్లుగా నేను మారడానికి ప్రయత్నించాలి.. అలా అనుకున్నాక నాలోని భీతి కొంత తగ్గింది. ఆరాటం కొద్దిగా అణిగింది.

ఇంతలో మరో ఊహించని కల్లోలం. మొదట్లో నా శరీరంలో వస్తున్న మార్పుకు కారణమేమిటో అర్థంకాలేదు. ఆలోచించగా అనుమానం, ఆ తరువాత నిర్ధారణ. నేనతి తీవ్రంగా అసహ్యించుకుంటున్న అనుభవపు

ఫలం నా గర్భంలో రూపురేఖలు దిద్దుకుంటుంది... అందుకు తయారుగా లేనేమా! బెంబేలెత్తి పోయాను. ఎవరికెలా చెప్పాలో తెలియక తబ్బిబ్బు పడిపోయాను. ఏదో ఆరాటం, భయం, సిగ్గు, ఆవేదన, అయోమయం.

నిజానికిది ఎంతో అనందాన్ని కలిగించాల్సిన విషయం, పరవశంతో పుట్టబోయే పాపాయి గురించి కోటి ఆశల్ని పేర్చుకోవాల్సిన సమయం మాతృగర్భంతో నా కళ్ళు తళతళలాడాల్సిన సమయం... కాని నా కళ్ళు సిగ్గుతో వాలిపోతున్నాయి. శుభలగ్నంలో మా భార్యభర్తల మధ్య ఆ కాస్త అడ్డు తీరుద్దామనుకుంటున్న అమ్మతో నేను తల్లినవుతున్నానని చెప్పడానికి బిడయపడ్డాను, భయపడ్డాను... నా భర్త ప్రతిరూపం నాలో పెరుగుతూంది. అందులో సిగ్గుపడాల్సిందేముంది? అమ్మ శుభలగ్నాలు, కాస్త అడ్డులు అంటూ ఛాదస్తంగా కూర్చుంటే, నా భర్త తొందరపడితే, దానికి నేనేం చెయ్యగలను?...

నాలోని మార్పును అమ్మ పసిగట్టనే కట్టింది. నిలదీసి అడిగితే జంకుతూనే జరిగింది చెప్పాను. కంగారు పడుతూ అల్లుడి కోసం కబురు పంపారు. అర్జంటుగా లగ్న నిర్ణయం చేశారు.

నా భర్త హుషారుగా వచ్చాడు. అతని డేగకళ్ళు నాలోని మార్పును గుర్తించాయి. ప్రశ్నలు కురిపించి అసలు విషయాన్ని తెలుసుకున్నాడు. ఒక నిమిషం ఆలోచిస్తూ కూర్చున్న అతని కళ్ళు గమ్మత్తుగా మెరిసాయి.

“బిడ్డ తల్లిని నాకంటగడదామని చూస్తున్నారా? నేను దీన్ని కావరానికి తీసుకెళ్ళను.” ఉరుములేని పిడుగు, విద్యుద్ధాతం తగిలినట్లు అదిరిపడ్డాను.

“అడేమిటి బాబూ! మొన్న పండక్కి వచ్చినప్పుడు నువ్వే...” అమ్మ అయోమయంగా చూసింది.

“అబద్ధం. నాకేం తెలియదు” నైచ్యానికి పరాకాష్ఠ, దౌష్ట్యానికి నగ్న ప్రతీక. నిర్లజ్జకు ప్రత్యక్ష నిదర్శనం.

అమ్మ, నాన్న అతనికేదో నచ్చ చెప్పన్నారు, బ్రతిమాలుతున్నారు. వాదిస్తున్నారు. నా కవేనీ వినపడడం లేదు. నా హృదయంలోని సున్నితమైన ప్రదేశాలన్నీ కాలి నుసపుతున్నాయి. నా భర్త స్థానంలో వున్న వ్యక్తిని అతని అల్పత్యాలతో సహా స్వీకరించి ప్రేమించాలి అన్న నా నిర్ణయం పొగమంచులా విచ్చిపోతుంది. నాలోని ప్రత్యణువు నా భర్త మీద అసహ్యంతో, జుగుప్సతో నిండిపోతుంది.

ప్రసన్నవదనంతో నన్ను తీసుకు వెళ్ళడానికి సిద్ధపడిన నా భర్తను చూచి నా కాశ్చర్యమేసింది. అమ్మనడిగితే కారణం తెలిసింది. అమ్మ మెదలో వున్న ఒకే ఒక్క బంగారు వస్తువు, తాళిబొట్టు తాకట్టుకు నడిచి నా కాపురాన్ని నిలబెడుతుంది. నేను పొరపాటు పడ్డాను. అతను పెద్దవులి అనుకున్నాను. కాదు గుంట నక్క. విషపు నవ్వు నవ్వుతూ దొంగ దెబ్బ తీసి ఎముకల్ని నమిలేయగల ఆ గుంటనక్క వెంట వెళ్ళడానికి నా గుండె దడదడ లాడింది. రెండు వేల రూపాయల ముడుపుకోసం యింత దొర్లాగ్యపునాటకాన్నాడిన దుర్మార్గుడితో కాపురం చేయాలనే ఉపే నా శరీరాన్ని దహించి వేస్తోంది. నా సంసారపు పునాదులెంత బలహీనంగా వున్నాయో గమనించి తల్లడిల్లి పోయాను.

నా హృదయం విడుస్తోంది. శరీరం ఎదురు తిరుగుతుంది. ఐనా తప్పదు. యీ కసాయివాడి వెంట వెళ్ళక తప్పదు. పొరపాటునైనా అతనివెంట వెళ్ళనన్నానంటే యింట్లో అంతా ప్రక్కలో బాంబు పడినట్లదిరి పడతారు. నావి పిదపకాలపు బుద్ధులని తిడతారు. బలవంతాన వధ్యశిల మీదకు నెట్టుతారు. అందుకే పెదవి విప్పకుండా అతనివెంట నడిచాను.

* * *

నాలుగేళ్ళ నావైవాహిక జీవితంలోనేను తలచుకుని పులకించిపోయే సంఘటన ఒక్కటి లేదు. ఇద్దరు పిల్లలకి తల్లినవడం తప్ప మరో మంచి

నిశేషమేం జరగలేదు. నాలుగేళ్ళ బ్రతుకు నాకు నూరేళ్ళ అనుభవాన్నందించింది. నాలుగేళ్ళ సంసార జీవితం, పిల్లలు మా మధ్య శరీరక బంధాన్నే తప్ప మానసిక బంధాన్ని నిలప లేక పోయారు. నా ఆలోచనల్ని, అనుభూతుల్ని పంచుకోని వ్యక్తికి నా శరీరాన్ని అప్పజెప్పడం దుస్సహంగా వుంది. ఐనా ఓర్చుకున్నాను. నాలో కార్పిచ్చులు చెలరేగుతున్నా కిమ్మనకుండా భరించాను. నా భర్తని అతని అలవాట్లు, వ్యసనాలతో సహా సహించాను. సావిత్రి కట్టేసిన పశువును కొట్టినట్లు కొట్టినా, పచ్చిబూతులు తిట్టినా అదేమని అడగలేదు.

ఇలా చేసింది. 'పరమపతివ్రతా శిరోమణి'. 'భూదేవంత వేర్పు కలది' అన్న కితాబులకోసం కాదు. 'నా భర్తకు నా మీద సర్వాధికారాలు వున్నాయి. నన్ను కొట్టడానికి, తిట్టడానికి పూర్తి హక్కు లున్నాయి. నేను బ్రతుకుతున్న బ్రతుకు సహజమైనది, నా సంసారం స్వర్గంలా వుంది.' అని భావించేంత అంధకారంలోనూ లేను. సలసల మరిగిపోయే రక్తాన్ని చల్లార్చు కోవడానికి, ఎదురు తిరుగుతున్న మనసును సముదాయించు కోవడానికి, ఈ దరిద్రపు బ్రతుకుతో రాజీపడడానికి ఎంతో శక్తిని కూడ దీసుకోవలసి వచ్చేది. యీ బ్రతుకు నరకమే. కాని యీ నరకాన్ని కాదని వెళ్ళి బ్రతికే అవకాశం లేదు నాకు. భర్త ఎలాంటివాడైనా సరే. అతని నీడలోనే రోజులు వెళ్ళబుచ్చాలి గాని అతన్ని విడిచి వెళ్ళడం మహాపాపం అనే సిద్ధాంతం మా పుట్టింటే వారిది. అలాంటి వాళ్ళు నన్ను, నా పిల్లల్ని కడుపులో పెట్టుకుని అదరిస్తారని ఆశించడం దుర్భ్రమ. చదువూ సంధ్య లేని దాన్ని, కాయకష్టం చేసే అల వాటులేని దాన్ని, ఏ విధంగా నా బిడ్డల్ని పోషించగలను? యీ పిల్లలే లేకుంటే యీ పాడు బ్రతుక్కి స్వస్తి చెప్పనా అనుకునే దాన్ని, కాని నా కంత తెగింపు, ధైర్యమూ లేవు. గత్యంతరం లేక రాజీపడిపోయాను.

అప్పుడే నా చుట్టూ చూడడం, జీవితాల్ని పరిశీలించడం అలవాటయింది. అసలు బ్రతుకంటేనే రాజీ. మనిషి అనునిత్యం ఎన్నిటితోనో

రాజీపడితే తప్ప బ్రతకలేక పోతున్నాడు. భార్య భర్తతోనూ, భర్త భార్యతోనూ రాజీపడితే తప్ప సంసార రథాన్ని లాగలేకపోతున్నారు. యీ రాజీపడడంలో తేడా కూడా నాకు అర్థమయింది. భార్య భర్తకోసం రాజీపడినంతగా భర్త భార్య కోసం రాజీ పడడం లేదు. భార్యతో రాజీ పడ లేక పోయిన నాడు భర్త తమ బంధాన్ని వదుల్చుకున్నంత తేలికగా అదేస్థితిలో వున్న భార్య వదుల్చుకో లేక పోతూంది. సాంఘిక నియమాలను, కట్టు బాట్లను పురుషుడు ఉల్లంఘించినప్పుడు చూసి చూడనట్లువూరకుండా సమాజం అదే పని స్త్రీ చేస్తే విరుచుకు పడుతూంది. సమాజాన్ని కాదని పురుషుడు బ్రతికినంత తేలికగా స్త్రీ బ్రతక లేకపోతూంది - ముఖ్యంగా ఆర్థికంగా ఏ ఆధారంలేని స్త్రీ. ఈ సత్యం బోధపడ్డాక నాలోవున్న కాస్త ధైర్యం జారి పోయింది. నా భర్త దౌష్ట్యాన్ని యెదిరించాలని. నా బానిస బ్రతుక్కి స్వస్తి చెప్పి మనిషిగా బ్రతకాలని ఆవేశంతో వురకలు పెడుతున్న నా మనసు వాస్తవాల్ని గుర్తించి నీరస పడిపోయింది.

* * *

అనుకోకుండా నా జీవితం మరో ముఖ్యమైన మలుపు తిరిగింది. నా భర్త మరో స్త్రీని తీసుకొచ్చి యింట్లోనే పెట్టాడు. నేను సుమతి మహా సాధ్యుల ప్రవర్తించలేకపోయాను. ఎన్నాళ్ళ నుండో అణచుకుంటున్న ఉద్రేకం లావాలా పొంగింది. కుక్కిన పేనులా, చచ్చిన కుక్కలా అతని దగ్గర పడుంటున్న నేను తిరగబడేసరికి అతనికి విచ్చి కోప మొచ్చింది. వీరా వేశంతో నన్ను, పిల్లల్ని బయటికి గెంటాడు.

అతని చెర వదిలినందుకు సంతోషించాలో, భర్త చేత వదిలివేయబడ్డ దానిగా అనుభవించ వలసిన కష్టాల్ని తలచుకుని బాధ పడాలో తెలియ లేదు. యిప్పటి నుండి నేను గడపబోయే జీవితం నాకు కనిపిస్తూనే వుంది. భవిష్యత్తుని తలచుకుని భయపడి అతని కాళ్ళ మీద పడి నేను చెయ్యని తప్పుకు క్షమించమని దేవురించ లేకపోయాను.

భయపడుతూ భయపడుతూనే అమ్మగారింటికి వచ్చాను. అల్లుడి

సుగుణాల గురించి ఎప్పటికప్పుడు వింటున్నవాళ్ళు కూడా నన్ను చూసి ఏదో ప్రళయ మొచ్చినట్లు కళవళపడ్డారు. విషయం తెలుసుకున్న వెంటనే నాన్న నా తరపున క్షమాపణ కోరడానికి అల్లుడి దగ్గరకు వెళ్ళాడు. ఎన్ని చీదరింపులైనా భరించడానికి సిద్ధపడి వెళ్ళినవాడు కన్న కూతురి మీద కట్టుకున్నవాడు వేస్తున్న నిందల్ని విని సహించలేక పోయాడు. పోషించలేకపోతే నా బిడ్డ గొరితు పిసికి అవతల పారేస్తాను గాని ఆ కిరాతకుడి పంచకు పంప నంటూంటే అమ్మ గొల్లున గోలపెట్టింది. అన్నయ్యను వెంట దీసుకుని మా అత్త ఘామల దగ్గరకు వెళ్ళింది. కొడుక్కి నచ్చజెప్పి మంచిదారిలో పెట్టమని ప్రాధేయపడింది. తమకూ కూతుళ్ళున్నారని మరిచిపోయిన మా అత్తవారు కొడుకు పనుల్ని సమర్థించి బరి తెగించి భర్తకు యెదురు తిరిగానని నన్ను నిందించారు. నాలాంటి పొగరు మోతుదానికి శిక్ష నన్ను నా భర్త వదిలి వేయడమేనని నిర్ణయించారు. ఇంటికి వచ్చిన అమ్మ నన్ను తిట్టిపోసింది. అన్నయ్య నన్నే మందలించి తప్పుకు తిరుగుతున్నాడు. వదిన ముఖం మీదే బాకుల్లాంటి మాటల్ని రువ్వుతూంది. చుట్టుపక్కల వాళ్ళు నాదే తప్పన్నట్టుగా పరోక్షంగా అంటున్నారు.

రోజులు గడుస్తున్న కొద్దీ క్రుంగిపోతున్నాను. రెక్కలు రాని ఇద్దరు పిల్లల్లో ఒక్క చల్లని మాటకు నోచుకోని పరిస్థితిలో ముందు బ్రతుకంతా ఎలా గడుస్తుందా అని తల్లడిల్లిపోసాగాను. ఇంట్లో నుండి అడుగు బయటకు పెట్టాలంటే భయం, గొంతు విప్పి మాట్లాడాలంటే భయం, మనుషుల ఎదుటకు వెళ్ళాలంటే భయం, భవిష్యత్తులోకి తొంగి చూడాలంటే భయం.

నా దురదృష్టం అంతటితో ఆగిపోలేదు. నన్ను సమర్థించి అద రాన్ని చూపే ఒకే ఒక్క ప్రాణి నాన్న నా బ్రతుకు గురించి దిగులుతో మంచమెక్కారు. అన్నయ్య ఒక్కడి సంపాదనతో ఇల్లు గడవడం దినమొక

గండంగా వుంది. ఒక సంసారం మీద మరో సంసారపు భారం అదీ యీ కరువు రోజుల్లో - నాకు కొండంత దిగులుగా వుంది.

నా భర్త దగ్గర వున్నప్పుడు రవ్వంత ప్రేమ, సానుభూతి ఒక మనిషి నుండి మరో మనిషికి లభిస్తే చాలు - తిండిలేకపోయినా ధైర్యంగా, సంతోషంగా బ్రతకొచ్చు అనుకునేదాన్ని. కాని తిండే అతి ముఖ్య అవసరమని, కడుపు నిండాకే మిగిలిన వాటి అవసరం వుంటుందని రోజుల తరబడి పస్తుల తరువాత యిప్పుడు గ్రహించాను. నా కడుపుకు నేను సంపాదించుకోవడం చేతకాని దాన్ని, ఎన్నిహింసలైనా పెట్టినీ, నాకు, నా పిల్లలికి అన్నం పెట్టే భర్తని ఎదిరించి బయటికి రావడం చాలా పొర పాటని నమ్మేస్థితికి దిగజారిపోయాను. నా పుట్టింట్లో నాకు లభిస్తున్న అనాదరణకంటే నా భర్త దగ్గర నేను యెదుర్కొనే అవమానాలే నయమని భావించే స్థాయికి వచ్చాను.

నాన్న పోయారు. నాన్న పోయారని తెలిసినా నా భర్త, అత్తవారు రాలేదు. నాన్నపోయిన దుఃఖంకంటే నా బ్రతుకే అమ్మ నెక్కువ బాధించింది. నా గురించి అమ్మనింక క్షోభ పెట్టదలచు కోలేదు. ఎన్ని అవమాలైనా భరించడానికి సిద్ధపడ్డాను. ఎన్ని కష్టాలైనా నేరు విప్పకుండా సహించడానికి సన్నాహమై నా భర్త దగ్గరకు వెళ్ళాను.

* * *

సగం చచ్చి, ఆత్మాభిమానమనే మాటనే మరిచిపోయి 'నీవేదిక్కు' అంటూ వెళ్ళినా నా భర్త పురుషాహంకారం సంతృప్తి పొందలేదు, తనే నన్ను బయటకు గెంటినా నేను అప్పుడే కాళ్ళమీద పడకుండా పొగరుగా పుట్టింటికి వెళ్ళడం వల్ల తన పరువు గంగలో కలిసిపోయిందన్నాడు. గడప దాటి వెళ్ళినదాన్ని మళ్ళి యింట్లోకి రానివ్వడమనే ప్రశ్నే లేదన్నాడు. నా కన్నీళ్ళు అతన్ని కదిలించలేకపోయాయి. నా బిడ్డల స్వర్గ ఆ పాపాణాన్ని కరిగించలేకపోయింది.

తిరిగి పుట్టింటికి చేరాను. మళ్ళీ చీకట్లో తచ్చిళ్ళాట. అన్నయ్య మెడకు గుది బండలా తయారవడానికి నా ప్రాణం పోతుంది. యీ పరిస్థితి నుండి బయట పడడమే లాగా అని తీవ్రంగా ఆలోచిస్తున్నాను. ఆకలి, అవమానాలు నా ఆలోచనల్ని ఎక్కువ చేశాయి.

నా కాళ్ళమీద నేను నిలబడాలన్న తపన, నన్ను అవమానిస్తున్న వాళ్ళు నన్ను చూసి అసూయపడే స్థాయికి ఎదగాలన్న ఆరాటం, నా బిడ్డల భవిష్యత్తుకు నా చేత్తో బంగారు బాటల్ని వెయ్యాలన్న కోరిక నన్ను నిలవనివ్వడం లేదు. అంధకారంలో వున్న నేను వెలుగుదారిలోకి నన్ను నడిపించగల చల్లని చేతికోసం వెదక సాగాను.

సరిగ్గా ఆ సమయంలో సుజాతా మేడమ్ తనాకు పరిచయ మయింది. అడపిల్లల కాలేజీలో లేక్చరర్ గా పనిచేస్తున్నా రామె. నాగోడు సంతా శ్రద్ధగా, ఓపిగ్గా, సానుభూతితో విన్నారామె. నా మీద నేను జాలి పడుతూ యితరుల జాలికోసం, సానుభూతి కోసం, దయకోసం దేవురించ కుండా నా స్వశక్తిమీద నేను ఆధారపడడానికి ప్రయత్నించడం అభినం దించదగ్గ విషయమన్నారామె. తన శక్తి వంచన లేకుండా నాకు సహాయ పడతానని వాగ్దానం చేశారు.

అన్న మాటను నిలబెట్టుకుంటూ తన స్టూడెంట్ ఒకామెద్వారా ఆమె తండ్రి స్థాపించిన ఒక కుటీర పరిశ్రమలో రోజూ భత్యం మీద నాకు పని ఇప్పించారు సుజాతా మేడమ్. పనికి కొంచెం అలవాటు పడి నా మనసు, శరీరమూ కొంత తేరుకుంటున్న సమయంలో నా దృష్టిని చదువు మీదకు మళ్ళించారామె. పెళ్ళయ్యేవరకూ నేను చదివిన చదువు ఆ తరువాత కష్టాల అడుగున పడిపోయింది. చెప్పగానే గ్రహించే సూక్ష్మజ్ఞానం, గ్రహిం చింది గుర్తుంచుకునే శక్తి చాలా తక్కువగా వున్నా శ్రమపడి నన్నే దారికి తీసుకువచ్చారు మేడమ్. యింకా, యింకా చదవాలన్న ఆసక్తిని, అపార మైన విజ్ఞాన సాగరాన్ని మధించాలన్న తృప్తిను నాలో రేపారామె. పని,

చదువు - పని, చదువు అత్యంత చైతన్యవంతంగా సాగిపోతుంది నా బ్రతుకు. కొత్త ఉత్సాహాన్ని నింపుకుంటూంది నా గుండె. కొత్త కాంతిని వెదజల్లుతున్నాయి నా కళ్ళు. కొత్త జీవితానికి రూపు రేఖలు దిద్దు తూంది నా మేధ.

నా బ్రతుకు నేను బ్రతుకుతూ వాళ్ళకి భారం తగ్గించానని లోలోపల సంతోష పడుతున్నా పైకి మాత్రం మొగుడు వదిలేసినది సిగ్గుతో యింట్లో కూర్చోక కూలి చేస్తూంటే తమ పరువు పోతుందని హడావిడి చేశారు యింట్లో వాళ్ళు. దిగులుతో మంచమెక్కకుండా మామూలుగా, ఏమీ జరగలేదన్నంత ధీమాగా వుండడానికి ప్రయత్నిస్తున్న నా మీద యధాశక్తి రాళ్ళు విసిరారు చుట్టూ పక్కలవాళ్ళు. నా వయసు, అంతో యింతో వున్న అందం బయట ప్రపంచంలో సమస్యల్ని ఎదుర్కొంటూనే వున్నాయి. వీటన్నిటిని ధైర్యంగా ప్రతిఘటించడానికి ప్రయత్నిస్తున్నాను. దీనికి కావలసిన నైతిక బలాన్నందిస్తున్న సుజాతా మేడమ్ ను తలచుకుని కృతజ్ఞతతో చేతులు జోడిస్తున్నాను.

హార్ష నా జీవితంలోకి, హృదయంలోకి చాలా దూరం వచ్చేశాకగాని నాలోని మార్పును పూర్తిగా గుర్తించ లేకపోయాను. ఇద్దరు బిడ్డల తల్లి నయాక, రెండు జీవితాలకు సరిపడా చేదు అనుభవాల్ని పొందాక తొలిసారిగా ప్రేమానుభవాన్ని పొందాను. హార్ష కనబడితే నేను పురివిప్పిన నెమలి నవుతున్నాను. హార్ష చూపు నా మీద పడితే నా హృదయం ఝల్లుమంటూంది. హార్ష ఒక్క రోజు కనపడ కపోతే నాకు సర్వ ప్రపంచం శూన్యంగా కనిపిస్తూంది. హార్ష నాతో మాట్లాడకపోతే కాలం ఆగిపోయి నట్లనిపిస్తూంది. హార్ష లేకుండా నేను బ్రతకడం అసంభవమనిపిస్తూంది.

నా ప్రేమను, హృదయాన్ని గుర్తించాక జంకు కలిగింది. ప్రేమ వాహినిలో పడి కొట్టుకుపోబోతున్న నేను అగి ఆలోచించాను. వివాహితను. ఇద్దరు బిడ్డల తల్లిని, మరో పురుషుడి ప్రేమలో కరిగి పోవాలని యెలా

అశపడుతున్నాను? అందరూ కీర్తించే “పవిత్రత” నాలో లోపించడం వల్ల నేనిలా మారానా? లోకంలో నాలా చిన్న వయసులో భర్త చేత వదిలి వేయబడ్డవాళ్ళు, భర్తను కోల్పోయినవాళ్ళు చాలామందే వున్నారు. వాళ్ళెవరైనా నాలా మరో పురుషుడి పొందుకోసం తహతహలాడుతున్నారా, లేక యిది నాకు జరుగుతున్న విపరీతమేనా? అందరూ మెచ్చుకునేలా నిగ్రహంగా యెందుకుండలేకపోతున్నాను?... అసలు నా భవిష్య త్తేమిటి? పిల్లల్ని పెంచి వాళ్ళ బ్రతుకుల్ని చక్కదిద్దడమే నా జీవిత పరమావధి అనుకోవాలా? పిల్లల భవిష్యత్తు కోసం నా కోరికల్ని, సంతోషాన్ని సునా యాసంగా సమాధి చెయ్యడమే మాతృత్వపు ఔన్నత్యానికి చిహ్నమా? హర్షతో కలిసి బ్రతుకుతూ పిల్లల్ని బాగా పెంచలేనా? హర్షతో నా అనుబంధాన్ని, పిల్లల మీద నా అనురాగాన్ని, బాధ్యతను సమన్వయ పరచుకుని బ్రతకలేనా? హర్ష.. పిల్లలు అందుకు నాతో సహకరిస్తారా? వాళ్ళ మధ్య సామరస్యం లేకపోతే నేను మరింత అగాధంలో, మరిన్ని సమస్యల్లో కూరుకుపోనా? హర్షతో నా బంధాన్ని సహించలేని నా సన్నిహితులంతా గుండెలు బాదుకుంటూ చురకత్తులు విసరరా? యిప్పుడిప్పుడే కుదుట పడుతున్న నా బ్రతుకు మళ్ళీ భిన్నాభిన్నమైపోదా?... నా భర్తమాటేమిటి? అతనితో నా జీవితానికి శాశ్వతంగా తెరపడి నట్లేనా?... హర్షకు నా వల్ల వచ్చే సమస్యల్ని తట్టుకుని నిలబడే శక్తి వుందా? మాయద్దరి మధ్య అనుబంధానికి పిల్లలు ప్రతిబంధకం కారంటున్న హర్ష కడకంటా ఆ మాట మీద నిలబడతాడా? ప్రశ్నలు, ప్రశ్నలు, మనసంతా రణరంగంలా తయారయింది.

నాకోసం కొత్త లోకపు ద్వారాలు తెరిచిన సుజాతా మేడమ్ ముందు నా సమస్యనుంచాను. మేడమ్ ఆలోచిస్తూ వుండిపోయారు కొంచెం సేపు.

“కరుణా! ఇరవై ఏళ్ళకే బ్రతుకంతా అయిపోయినట్లు మోడులా బ్రతక్కుండా రాగల సమస్యల్ని తట్టుకోవడానికి సిద్ధంగా వుండి, సువ్యంత

ధైర్యం చేస్తున్నందుకు నాకు చాలా సంతోషంగా వుంది. “ అప్పటి వరకు మేడమ్ ఏమంటారోనని ఈపిరి బిగపట్టి చూస్తున్న నేను ఆమె మాటలు విని గాలిలో తేలిపోయాను.

“పసితనం పోకుండానే పెళ్ళిళ్ళు, భర్త, కాపురం అంటే ఏమిటో తెలియకుండానే పిల్లలు. కొద్దికొద్దిగా లోకం తెలుస్తూ వుండే సమయానికి ఖర్మకాలి భర్తపోవడమో, లేక భర్త విడిచిపెట్టడమో, ఆ తరువాత నో కార్డ్ పవిత్రతను కోల్పోవడానికి యిష్టపడక కొంతమంది, పతిత అన్న అపవాదును భరించే ధైర్యం లేక కొంతమంది, వయసు తాలుకు కోరికల్ని అణిచేసుకుని హిస్టోరికల్గా తయారయి నరకాన్ననుభవించడం, లేక రహస్యంగా బంధాలేర్పరచుకుని, ఏ గర్భమోవస్తే డాక్టరు దగ్గరికి వెళ్ళడానికి భయపడి నాటుమందులు మింగి ప్రాణం మీదకు తెచ్చుకోవడం, ఎన్నెన్ని దారుణమైన మరణాల్ని చూస్తున్నాం!! ముఖ్యంగా మధ్యతరగతి వాళ్ళలో యెన్నెన్ని ఘోరాలు జరిగిపోతున్నాయి?” మేడమ్ మాటలో ఆవేశం, ఆవేదన. చిత్తరువులా ఆవిడ మాటలు వింటూ ఆలోచిస్తున్నాను.

“ఒకసారి పెళ్ళి అయి, పిల్లలుండి, భర్త విహీనమయిన యువతికి మరో పురుషుడిని పెళ్ళాడ్డానికి అవకాశమే వుంటే ఆమె యింతటి టార్పర్ని భరించాల్సిన అవసరమేముంది? నీతి పాఠాలు వల్లిస్తూ స్త్రీల బ్రతుకుల చుట్టూ ఇనుప చట్రాలు విగించే మనుషులు పిల్లల మీది ప్రేమకూ, వయసు కోరికలకూ సంబంధం లేదని ఎందుకు గుర్తించరు? పురుషుడికి వర్తించని యీ నియమాల వుచ్చును స్త్రీమేడకు మాత్రమే తగిలించడం అమానుషమని ఎందుకు అనుకోరు?” మేడమ్ మాటలు వింటూంటే నాకు ధైర్యం వస్తోంది. కాని పిల్లల్ని తలచుకుంటే, వాళ్ళ పక్షాన ఆలోచించితే అడుగు ముందుకు వెయ్యడానికి సంశయంగా వుంది. మేడమ్తో నా సమస్యను అన్ని కోణాలున్నాండి చర్చించాను. కాని అంతిమ నిర్ణయం తీసుకోలేక పోయాను.

* * *

నేను గుంజాటన పడుతుండగానే నా విషయం నిప్పురవ్వలా పాకి పోయింది. ఉగ్రులై వచ్చిన నా అత్త మామల్ని చూసి నేను తెల్ల పోయాను. అమ్మ, అన్నయ్య, వదిన వాళ్ళతో చేరి నన్ను దోషిగా నిలబెట్టి దూషిస్తున్నారు. అనరాని మాటల్తో నన్ను చిత్రవధ చేస్తున్నారు. నా హర్షను శపిస్తున్నారు. అతని అంతు చూస్తామని బెదిరిస్తున్నారు. పిల్లల మీద కళ్ళు పెట్టుకు బ్రతకడమే నా ధ్యేయం కావాలని తీర్పునిస్తున్నారు. నేను హర్షతో వుంటే పిల్లల బ్రతుకు అన్యాయమై పోతుందని ఎదుస్తూంది అమ్మ. హర్ష నాలుగు రోజులు మోజు తీర్చుకుని ఎడమకాలితో తన్ని వెళ్ళిపోతే, అప్పుడు తమ అండ నాకు వుండదని, నా జీవితం కుక్కలు చింపిన విస్తరిలా అవుతుందని హెచ్చరించారు. వినగా వినగా నా ధైర్యం జారి పోతుంది. .వాళ్ళ మాటలతో నాకు వీచెక్కిపోతుంది. ఆలోచనలతో, సంఘర్షణతో నా మెదడు చిట్టి పోతుంది. దిక్కుతోచని పక్షిలా వున్న నా వంక అదిగో రెండు జతల కళ్ళు సూటిగా చూస్తున్నాయి. ఆ కళ్ళల్లో వున్న దేమిటి? కోపమా? ఏవగింపా? ప్రేమా? ఏమీ తెలియని అమాయకత్వమా?... చేతులు చాచి యిద్దర్నీ నా కౌగిల్లో పొదవుకున్నాను. ఉప్పెనలా దుఃఖం ముంచుకొస్తూంది. హర్ష నన్ను రా రమ్మని పిలుస్తున్న భావన, అతని బాహువులలో ఒదిగి యీ యుద్ధాన్ని తప్పించుకోవాలన్న తలంపు.. అతని చేతిని పట్టుకుని యీ క్రూర మృగాలకు దూరంగా ఎగసిపోవాలన్న కోరిక.

ఇప్పుడు చెప్పండి. నా సమస్యకు పరిష్కారమేమిటి? నా కథకు ముగింపేమిటి?

